

တတိယအကြိမ် ပြည်သူ့လွှတ်တော် တတိယပုံမှန်အစည်းအဝေး ပထမနေ့စတင်ကျင်းပ

နေပြည်တော် စက်တင်ဘာ ၂၁

တတိယအကြိမ် ပြည်သူ့လွှတ်တော် တတိယပုံမှန်အစည်းအဝေး ပထမနေ့ကို ယနေ့ မွန်းလွဲ ၁ နာရီတွင် နေပြည်တော်ရှိ လွှတ်တော်အဆောက်အအုံ ပြည်သူ့လွှတ်တော် အစည်းအဝေးခန်းမ၌ ကျင်းပသည်။

အစည်းအဝေးတွင် ပြည်သူ့လွှတ်တော်ဥက္ကဋ္ဌ ဦးခင်ရီ၏ ရှေ့မှောက်၌ တပ်မတော်သား ပြည်သူ့လွှတ်တော်ကိုယ်စားလှယ်(၇)ဦးက ကတိသစ္စာပြုကြပြီး ကတိသစ္စာပြုလွှာပေါ်၌ လက်မှတ်ရေးထိုးကြသည်။

ထို့နောက် ပြည်သူ့လွှတ်တော်ဥက္ကဋ္ဌက တတိယအကြိမ် ပြည်သူ့လွှတ်တော် တတိယပုံမှန်အစည်းအဝေး ပထမနေ့သို့ တက်ရောက်ခွင့်ရှိသည့် ပြည်သူ့လွှတ်တော်ကိုယ်စားလှယ် ဦးရေ ၃၅၁ ဦးရှိသည့်အနက် ယနေ့အစည်းအဝေးသို့ ၃၄၁ ဦး တက်ရောက်သဖြင့် တက်ရောက်မှုရာခိုင်နှုန်း ၉၇ ဒသမာ၅ ရှိသည့်အတွက် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာပြီး အစည်းအဝေးတက်ရောက်မှုအခြေအနေကို လွှတ်တော်၏ အတည်ပြုချက်ရယူ၍ အတည်ပြုမှတ်တမ်းတင်သည်။

ယင်းနောက် ပြည်သူ့လွှတ်တော်ဥက္ကဋ္ဌက နှုတ်ခွန်းဆက်စကားပြောကြားရာတွင် ကိုယ်စားလှယ်များအနေဖြင့် မိမိတို့ မဲဆန္ဒနယ်မြေအတွင်း၌ ရှိကြသည့် မဲဆန္ဒရှင် ပြည်သူများနှင့် ခဏတာ ပြန်လည်ထိတွေ့ခွင့်ရပြီး အခုကဲ့သို့ ကျန်းမာစွာဖြင့် လွှတ်တော် အစည်းအဝေးကို စုံစုံညီညီပြန်လည်တက်ရောက်လာသည်ကို မြင်ရသည့်အတွက် အထူးပင် ဝမ်းမြောက်ပါကြောင်း။

မိမိတို့ တတိယအကြိမ် ပြည်သူ့လွှတ်တော်၏ လုပ်ငန်းစဉ်အစကို ပြန်ကြည့်လျှင် ပထမအကြိမ် ပုံမှန်အစည်းအဝေးကာလသည် (၇) ရက် ကြာမြင့်ပြီး ပြည်သူနှင့် ပြန်လည်ထိတွေ့ရသည့်ရက်သည် (၅၂) ရက် ဖြစ်ပါကြောင်း၊ ဒုတိယအကြိမ် ပုံမှန်အစည်းအဝေးကာလသည် (၃၂) ရက် ကြာမြင့်ပြီး ပြည်သူနှင့်ပြန်လည်ထိတွေ့ရသည့် ကာလသည် (၅၁) ရက် ဖြစ်ပါကြောင်း။

ထို့ကြောင့် မိမိတို့ ပြည်သူ့လွှတ်တော်၏ တတိယအကြိမ် ကာလတွင် အလုပ်လုပ်ရက် (၃၉) ရက် ရှိခဲ့ပြီး၊ လွှတ်တော် ရပ်နားထားစဉ် မဲဆန္ဒရှင် ပြည်သူများနှင့်ပြန်လည်ထိတွေ့ခွင့်ရသည့် ရက် (၁၀၃) ရက် ရှိပါကြောင်း။

လွှတ်တော်သက်တမ်း တစ်လျှောက် ဆောင်ရွက်ခဲ့သမျှကို အကျဉ်းချုံး ပြန်လည် သုံးသပ်ကြည့်လျှင် လွှတ်တော်၏ အဓိကတာဝန်များဖြစ်သည့် လွှတ်တော်ဥက္ကဋ္ဌ၊ ဒုတိယ ဥက္ကဋ္ဌများ ရွေးချယ်တင်မြှောက်ခြင်း၊ အုပ်ချုပ်ရေးမဏ္ဍိုင်က နိုင်ငံတော်သမ္မတ၊ ဒုတိယ သမ္မတများ ခန့်အပ်ရေးတာဝန်များအပြင် အတည်ပြုခြင်း လုပ်ငန်းတာဝန်များကို ဆောင်ရွက် နိုင်ခဲ့ပါကြောင်း၊ ပြည်သူ့ကိုယ်စားပြု လုပ်ငန်းစဉ်အနေဖြင့် အလုပ်လုပ်ရက်အတွင်း၌ ကြယ်ပွင့်ပြ/ ကြယ်ပွင့်မပြ မေးခွန်းပေါင်း (၈၈၅) ခု မေးမြန်းဖြေကြားခြင်းများ ဆောင်ရွက် နိုင်ခဲ့ပြီး အဆို (၃) ခု တင်ပြနိုင်ခဲ့ပြီးဖြစ်ပါကြောင်း၊ ထို့ပြင် လွှတ်တော်ကိုယ်စားလှယ်ကြီးများ စွမ်းရည်မြှင့်သင်တန်းများအဖြစ် ဥပဒေနှင့် ပြည်သူ့ငွေစာရင်းသင်တန်း (၂) ကြိမ်၊ ဝန်ကြီးဌာန ဆိုင်ရာ ဆွေးနွေးပွဲ (၂) ကြိမ်၊ Talk Show (၁)ကြိမ်၊ နည်းပညာနှင့် AI ဆိုင်ရာ အသိပညာပေး အစီအစဉ် (၂) ကြိမ် စုစုပေါင်း (၇) ကြိမ် ပြီးခဲ့သည့် ကာလအတွင်း ဆောင်ရွက်နိုင်ခဲ့ပါကြောင်း။

ထို့ပြင် လွှတ်တော်၏ ရေးရာကော်မတီ (၂၂) ခုသည်လည်း သက်ဆိုင်ရာ ဝန်ကြီး ဌာနများ၊ ပြင်ပ အဖွဲ့အစည်း/ ပုဂ္ဂိုလ်များနှင့် တွေ့ဆုံညှိနှိုင်းခြင်း (၇၂) ကြိမ် ဆောင်ရွက် နိုင်ခဲ့ပြီး နိုင်ငံသားများ၏ မူလအခွင့်အရေး၊ ဒီမိုကရေစီနှင့် လူ့အခွင့်အရေး ဆိုင်ရာကော်မတီ သည် ပြည်သူများ၏ တင်ပြစာပေါင်း ၃၀၅ စောင် ကို လက်ခံရရှိပြီး ဖြေရှင်းမှု (၂၄၈)စောင်၊ လွှဲပြောင်းပေးမှု (၄) စောင်၊ ကြားနာမှု (၁၁) စောင်၊ ကွင်းဆင်းစစ်ဆေးမှု (၁) ကြိမ် တို့ကို ဆောင်ရွက်နိုင်ခဲ့ပြီး ဆောင်ရွက်ဆဲ တိုင်ကြားစာ (၄၁) စောင် ရှိပါကြောင်း၊ နိုင်ငံတကာဆက်ဆံရေးပိုင်းကို ကြည့်လျှင် ပြီးခဲ့သည့်ကာလအတွင်း ပြည်သူ့လွှတ်တော် ဥက္ကဋ္ဌအနေဖြင့် ဘယ်လာရစ် သမ္မတနိုင်ငံသို့ နိုင်ငံတကာဖိုရမ် တက်ရောက်ခဲ့ပြီး ဒုတိယ ဥက္ကဋ္ဌအနေဖြင့် ရုရှားဖက်ဒရေးရှင်းနိုင်ငံ၊ ဒူးမားလွှတ်တော်၏ (၉) ကြိမ်မြောက် လွှတ်တော် ကိုယ်စားလှယ်ရွေးကောက်ပွဲသို့ International observer team အနေဖြင့် သွားရောက် နေဆဲဖြစ်ပါကြောင်း။

လွှတ်တော်ကိုယ်စားလှယ်များ အနေဖြင့် လွှတ်တော် (၂) ရပ်မှ ကိုယ်စားလှယ် ၃၀ ကို အိန္ဒိယလွှတ်တော် လေ့လာရေး ခရီးစဉ် စေလွှတ်ခြင်းနှင့် တရုတ်ပြည်သူ့သမ္မတနိုင်ငံတွင် ကျင်းပသည့် တတိယအကြိမ် အာဆီယံလွှတ်တော်များဆိုင်ရာ တတိယအကြိမ် အလုပ်ရုံ ဆွေးနွေးပွဲသို့ ကိုယ်စားလှယ် ၅ ဦး စေလွှတ်ခဲ့ပြီး တရုတ်-အာဆီယံတို့မှ လွှတ်တော် ကိုယ်စား လှယ်များနှင့် တွေ့ဆုံခြင်းများနှင့် ဆွေးခြင်းများကို ဆောင်ရွက်နိုင်ခဲ့ပါကြောင်း။

ပြည်သူ့လွှတ်တော်ဥက္ကဋ္ဌထံသို့ ကုလသမဂ္ဂအဖွဲ့အစည်းများမှ တာဝန်ရှိပုဂ္ဂိုလ်များ၊ ဗီယက်နမ်နိုင်ငံ နိုင်ငံခြားရေးဝန်ကြီး၊ တရုတ်နိုင်ငံ၊ ဘင်္ဂလားဒေ့ရှ်နိုင်ငံ၊ အိန္ဒိယနိုင်ငံ၊ ပါကစ္စတန်နိုင်ငံ၊ ထိုင်းနိုင်ငံ၊ ဂျပန်နိုင်ငံတို့မှ သံအမတ်များ၊ သံတမန်များ၊ အကြံပေးပုဂ္ဂိုလ်များ၊ လွှတ်တော်ကိုယ်စားလှယ်များ၊ ရုရှားဖက်ဒရေးရှင်းနိုင်ငံ နူးမားအောက်လွှတ်တော် ဥက္ကဋ္ဌ၊ ဘယ်လာရုစ်သမ္မတနိုင်ငံ အောက်လွှတ်တော်ဥက္ကဋ္ဌ၊ ဘယ်လာရုစ်သမ္မတနိုင်ငံ ဘယ်လာရာ ရပ်စ်ပါတီ ဥက္ကဋ္ဌတို့အား လက်ခံတွေ့ဆုံခြင်းများရှိခဲ့ပြီး Parliament to Parliament ဆက်ဆံရေး၊ Parliament Friendship Group များဖွဲ့စည်းရေး၊ ကော်မတီချင်းဆက်ဆံရေး စသည်များကို ထိရောက်စွာ ဆွေးနွေးအမြင်ချင်းဖလှယ်နိုင်ခဲ့ပါကြောင်း၊ ရုရှားဖက်ဒရေးရှင်းနိုင်ငံ နူးမားလွှတ်တော်နှင့် မိမိတို့ ပြည်သူ့လွှတ်တော် ပူးပေါင်းဆောင်ရွက်ရေး နားလည်မှုစာချုပ်လွှာရေးထိုးရေး မူကြမ်းများလည်း ပေးပို့ထားပြီးဖြစ်သည့်အတွက် လုပ်ငန်း အဆုံးသတ်နိုင်အောင် ဆက်လက်ဆောင်ရွက်နေဆဲ ဖြစ်ပါကြောင်း၊ ပြည်သူ့လွှတ်တော် အနေဖြင့် ပြီးခဲ့သည့်ကာလအတွင်း နိုင်ငံတကာဆက်ဆံရေးကို အောင်မြင်စွာ လုပ်ဆောင်နိုင်ခဲ့ပါကြောင်း။

လွှတ်တော်ကိုယ်စားလှယ်များအနေဖြင့် လွှတ်တော်ရပ်နားထားစဉ်ကာလအတွင်း မိမိတို့မဲဆန္ဒနယ်မြေအတွင်း၌ ပြည်သူများနှင့် ကွင်းဆင်း တွေ့ဆုံပြီး လွှတ်တော်အတွေ့အကြုံ များ ရှင်းလင်းခြင်း၊ ဒေသခံပြည်သူများ၏ လိုအပ်ချက်များကို နားထောင်မှတ်သားခြင်း၊ ပြည်သူ့အကျိုးပြု၊ နိုင်ငံအကျိုးပြု လုပ်ငန်းများတွင် အားသွန်ခွန်စိုက် ပါဝင်ဆောင်ရွက်ခဲ့ခြင်း စသည်များကို ဒေသဆိုင်ရာမှတ်တမ်းများ၊ သတင်းများအရ တွေ့မြင်ကြားသိရသည့်အတွက် လည်း ကိုယ်စားလှယ်ကြီးများကို ဝမ်းမြောက်ဂုဏ်ယူပါကြောင်း။

လွှတ်တော်ကိုယ်စားလှယ် တစ်ဦး၏ တာဝန်သည် လွှတ်တော် အတွင်းသာမက မိမိကိုယ်စားပြုသည့် မဲဆန္ဒရှင်ပြည်သူများ၏ အသံကို လွှတ်တော်ထဲသို့ ယူဆောင်ပေးရန် တာဝန်ရှိပါကြောင်း၊ လွှတ်တော်ထဲတွင် ပြည်သူ့ဆန္ဒများကို နိုင်ငံတော်၏ အခြေအနေနှင့် လိုက်လျောညီထွေဖြစ်အောင် စဉ်းစားသုံးသပ်ပြီး မေးခွန်းများဖြင့် တင်ပြခြင်း၊ အဆိုများ ဆွေးနွေးတင်ပြခြင်း၊ ဖြေရှင်းရန် ကြိုးပမ်းခြင်း၊ သက်ဆိုင်ရာတာဝန်ရှိ အဖွဲ့အစည်းများထံ လွှဲပြောင်းတင်ပြခြင်း စသည်များကို ဆက်လက်ဆောင်ရွက်သွားရမည် ဖြစ်ပါကြောင်း။

ယနေ့မှ စတင်သည့် လွှတ်တော်အစည်းအဝေးသည် ပြည်သူ့အသံကို နားထောင်သည့် လွှတ်တော်၊ ပြည်သူ့အရေးကို နိုင်ငံတော်၏ ပကတိအခြေအနေများနှင့် ဆက်စပ်ပြီး ညှိနှိုင်း တိုင်ပင်ဆွေးနွေးသည့် လွှတ်တော်၊ လိုအပ်ချက်များကို လက်တွေ့ကျကျ ညှိနှိုင်းအဖြေရှာ ပေးသည့် လွှတ်တော်အဖြစ် ပိုမိုပီပြင်စွာ ဆောင်ရွက်သွားရမည် ဖြစ်ပါကြောင်း။

ပြီးခဲ့သည့် ကာလများမှ အခြေအနေများကို အကျဉ်းချုပ် တင်ပြ ပြီးနောက် မိမိတို့ လွှတ်တော်၏ ရှေ့ခရီးကိုလည်း အတိုချုပ် တင်ပြလိုပါကြောင်း၊ “ပြည်သူ့အသံ လွှတ်တော် အသံ၊ ပြည်သူ့ဆန္ဒ လွှတ်တော်ဆန္ဒ၊ ပြည်သူ့မျှော်မှန်းချက် လွှတ်တော်က ဖော်ဆောင်ရွက်” ဆိုသည့်အတိုင်း ပီပီပြင်ပြင် အကောင်အထည်ဖော်နိုင်ရန်အတွက် လွှတ်တော်ကဏ္ဍ မြင့်မား တိုးတက်ရေး မဟာဗျူဟာ ၅ နှစ် စီမံကိန်းကို ရေးဆွဲထားပြီးဖြစ်သည့်အတွက် တစ်ဆင့်ချင်း ဆက်လက်အကောင်အထည် ဖော်သွားမည်ဖြစ်ကြောင်း၊ ထို့ကြောင့် လွှတ်တော်၏ ယခုအစည်းအဝေးကာလတွင် မေးမြန်း ခြင်းမှသည် ဖြေရှင်းခြင်းသို့၊ ဆွေးနွေးခြင်းမှသည် ရလဒ်ဆီသို့ ဆိုသည့်အတိုင်း ဆောင်ရွက်ရမည် ဖြစ်သကဲ့သို့ လွှတ်တော်၏ ဂုဏ်သိက္ခာသည် ကိုယ်စားလှယ်များ၏ စွမ်းရည်၊ ကြိုးပမ်းဆောင်ရွက်ချက်ဖြင့် တည်ဆောက်ရမည် ဆိုသည့် စကားကို အလေးအနက်ထားပေးကြပါရန် အကြံပြုလိုကြောင်း ပြောကြားသည်။

ဆက်လက်၍ တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေးနှင့် တတိယပုံမှန်အစည်းအဝေးကြားကာလအတွင်း ပြည်သူ့လွှတ်တော်ဥက္ကဋ္ဌ၏ ဆောင်ရွက်ချက် များနှင့် စပ်လျဉ်း၍ လွှတ်တော်သို့ အသိပေးတင်ပြပြီး မှတ်တမ်းတင်ကြောင်း ကြေညာသည်။

ဆက်လက်၍ ပြည်သူ့လွှတ်တော်ဥက္ကဋ္ဌက ဧရာဝတီတိုင်းဒေသကြီး၊ လေးမျက်နှာ မြို့နယ် ရေဘေးသင့်ပြည်သူများအတွက် ပြည်သူ့လွှတ်တော်ကိုယ်စားလှယ်များမှ လှူဒါန်းခြင်း အား လွှတ်တော်က မှတ်တမ်းတင်ကြောင်း ကြေညာသည်။

ထို့နောက် ပေါင်းတည်မဲဆန္ဒနယ်မှ ဒေါ်ဆွေဆွေသင်း၏ ပေါက်ခေါင်းမြို့နယ်ရှိ မြို့နယ် လူဝင်မှု ကြီးကြပ်ရေးနှင့် အမျိုးသားမှတ်ပုံတင်ရေးဦးစီးဌာနအတွက် ရုံးအဆောက်အဦ အသစ်အား မည်သည့်ဘဏ္ဍာရေးနှစ်တွင် ဆောက်လုပ်ပေးမည်ကို သိရှိလိုခြင်း မေးခွန်းနှင့် စပ်လျဉ်း၍ လူဝင်မှုကြီးကြပ်ရေးနှင့်ပြည်သူ့အင်အားဝန်ကြီးဌာန ဒုတိယဝန်ကြီး ဦးရဲထွန်းဦးက လူဝင်မှု ကြီးကြပ်ရေးနှင့်ပြည်သူ့အင်အားဝန်ကြီးဌာနအနေဖြင့် ဌာနပိုင်ရုံး ဖွင့်လှစ်နိုင်ခြင်း မရှိသေး သော ရုံးများ၊ ရုံးအင်္ဂါရပ်များနှင့်ညီညွတ်မှုမရှိသော အိုမင်းဟောင်းနွမ်းနေသည့် ဌာနပိုင်ရုံး အဆောက်အဦများနှင့် ဝန်ထမ်းအိမ်ရာများအား အသစ်ပြန်လည် ဆောက်လုပ် နိုင်ရေးအတွက် နှစ်စဉ်လျာထားတင်ပြတောင်းခံလျက်ရှိပါကြောင်း၊ ၂၀၂၆-၂၀၂၇ ဘဏ္ဍာရေး နှစ်အတွက် ရန်ပုံငွေလျာထားတောင်းခံရာတွင် အကြမ်းဖက်ဖြစ်စဉ်ကြောင့် မီးရှို့ဖျက်ဆီးခံ ခဲ့ရသည့် ရုံးအဆောက် အဦများ၊ မန္တလေးငလျင်ဒဏ်အပါအဝင် သဘာဝဘေးအန္တရာယ်ကြောင့် ပျက်စီးခဲ့သည့် ရုံးများအား ဦးစားပေးလျာထားတောင်းခံခဲ့သဖြင့် ပေါက်ခေါင်းမြို့နယ် ဦးစီးမှူး ရုံးအနေဖြင့် လျာထား တောင်းခံမှုတွင် မပါရှိခဲ့ပါကြောင်း။

၂၀၂၇-၂၀၂၈ ဘဏ္ဍာရေးနှစ်တွင် အကြမ်းဖက်ဖြစ်စဉ်ကြောင့် မီးရှို့ဖျက်ဆီးခံရသည့် ရုံးများ၊ ဌာနပိုင်ရုံး ဖွင့်လှစ်နိုင်ခြင်းမရှိသေးသော ရုံးများ၊ ရုံးအင်္ဂါရပ်များနှင့်ညီညွတ်မှု မရှိသော အိုမင်းဟောင်းနွမ်းနေသည့် ဌာနပိုင် ရုံးအဆောက်အဦများနှင့် ဝန်ထမ်းအိမ်ရာများအား အသစ် ပြန်လည်ဆောက်လုပ်နိုင်ရေး လျာထားတင်ပြတောင်းခံသွားမည်ဖြစ်ပြီး ရန်ပုံငွေခွင့်ပြုချက် ရရှိမှုအပေါ် ဦးစားပေးအစီအစဉ်အလိုက် ဆောင်ရွက်သွားမည်ဖြစ်ပါကြောင်း ပြန်လည် ဖြေကြားသည်။

ကျိုင်းတုံ မဲဆန္ဒနယ်မှ ဦးသန်းထွန်းဦး၏ ရှမ်းပြည်နယ်(အရှေ့ပိုင်း) နယ်စပ်မြို့များသို့ နိုင်ငံခြားခရီးသွားများ စနစ်တကျဝင်ရောက်ခွင့်ကို (ယာယီ) ရပ်ဆိုင်းထားခြင်းအား ပြန်လည် ခွင့်ပြုပေးရန် အစီအစဉ်ရှိ မရှိ၊ မရှိပါက အဘယ်ကြောင့်နည်းနှင့် ရှိပါကမည်သည့်ကာလတွင် ဆောင်ရွက်ပေးမည်ကို သိရှိလိုခြင်း မေးခွန်းနှင့်စပ်လျဉ်း၍ ဒုတိယဝန်ကြီး ဦးရဲထွန်းဦးက

ရှမ်းပြည်နယ်(အရှေ့ပိုင်း)နယ်စပ်ဒေသများသို့ ယခင်အတိုင်း နိုင်ငံခြားသားခရီးသွားများ စနစ်တကျဝင်ရောက်လည်ပတ်ခွင့်ကို ထိုင်းနိုင်ငံသားများအတွက် နယ်စပ်ဖြတ်သန်းခွင့် လက်မှတ်၊ ယာယီနယ်စပ်ဖြတ်သန်းခွင့်လက်မှတ်ဖြင့် မြန်မာ-ထိုင်းနှစ်နိုင်ငံကြား နယ်စပ်ဖြတ်သန်းသွားလာရေးဆိုင်ရာသဘောတူစာချုပ်အရ တာချီလိတ်ခရိုင်အတွင်းသာ ခွင့်ပြုလျက်ရှိပါကြောင်း နှင့် ထိုင်းနိုင်ငံသားများအား နိုင်ငံကူးလက်မှတ်၊ ဗီဇာဖြင့်လည်းကောင်း၊ တတိယနိုင်ငံသားများအား Package Tour ဖြင့်သာ ဝင်ထွက်ခွင့်ပြုလျက်ရှိသည့်အတွက် နိုင်ငံကူးလက်မှတ်၊ ဗီဇာအပြင် Package Tour သတ်မှတ်ချက်များနှင့် ညီညွတ်မှုရှိပါကလည်းကောင်း၊ တာချီလိတ်၊ ကျိုင်းတုံပြည်ထောင်စုလမ်းမကြီးအတိုင်း အပြည်ပြည်ဆိုင်ရာ ဝင်/ထွက်ပေါက် (မြဝတီ နယ်စပ်ဂိတ်မပါ)များမှ ဝင်ထွက်ခွင့်ပြုလျက်ရှိပါကြောင်း ပြန်လည်ဖြေကြားသည်။

ချောင်းဦး မဲဆန္ဒနယ်မှ ဦးထွန်းလွင်၏ ချောင်းဦးမြို့ပေါ် ရပ်ကွက် (၄) ခု ရေကြီးနစ်မြုပ်မှုမှ ကင်းလွတ်စေရေးဆောင်ရွက်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ နေပြည်တော်ကောင်စီဝင် ဦးခင်မောင်လတ်က ချောင်းဦးမြို့ပေါ်တွင် ရေဝင်ရောက်လေ့ရှိသည့် မြို့၏ အနိမ့်ပိုင်း ရပ်ကွက်များဖြစ်သည့် မြို့သစ်ရပ်ကွက် တောင်ဘက်ခြမ်း ဘူတာရပ်အတွင်း ပေ (၁၅၀၀) မြေသားရေမြောင်း တူးဖော်ခြင်း၊ မြို့မရပ်ကွက် သိမ်တော်တံတားအနီး(မြို့လည်) ချောင်းသို့ စီးဆင်းသည့် ပေ (၁၀၀၀) ရေဆိုးထုတ်မြောင်းတူးဖော်ခြင်း၊ မြို့မရပ်ကွက် ရုံးပတ်လမ်း ပေ(၁၀၀၀) ရေမြောင်းတူးဖော်ခြင်း၊ စုစုပေါင်းအရှည်ပေ (၃၅၀၀) ၊ အကျယ် (၁၂)ပေ ၊ အနက်(၈)ပေဖြင့် ရေစီးရေလာကောင်းမွန်ရေးအတွက် ရန်ပုံငွေရရှိမှုအပေါ် မူတည်၍ အကောင် အထည်ဖော် ဆောင်ရွက်ပေးသွားမည်ဖြစ်ပါကြောင်း။

ချောင်းဦးမြို့ မြို့မရပ်ကွက်၊ တမာမြိုင်ရပ်ကွက်နှင့် ချောင်းဦးတောင်ရပ်ကွက်တို့ ချိတ်ဆက်ပေးသော အရှေ့မ အုပ်ရပ် ရေကျော်နေရာတွင် (၅)တန်ခံ အလျား ပေ (၂၀)၊ အကျယ် (၁၂)ပေ၊ အမြင့်(၈)ပေ ကွန်ကရစ်တံတား(၁)စင်းနှင့် တမာမြိုင်ရပ်ကွက်အတွင်း လက်ရှိကိုယ်ထူကိုယ်ထတည်ဆောက်ထားသည့် အလျား(၁၃)ပေ၊ အကျယ်(၁၃)ပေ၊ အမြင့်(၈)ပေရှိတံတား၏ ချဉ်းကပ်ခုံ (၂)ဘက်လုံးမှာ ချောင်းအတွင်း တည်ဆောက်ထားသဖြင့် အဆိုပါ နေရာတွင် လိုအပ်ချက်နှင့် ကိုက်ညီသော တံတားတစ်စင်းအား အစားထိုးတည် ဆောက်ပေးပါက မိုးရာသီကာလတွင် ချောင်းရေစီးဆင်းပါက သွားလာမှုလွယ်ကူချောမွေ့စေခြင်း၊ ရေစီး

ရေလာစနစ် ပိုမိုကောင်းမွန်မည်ဖြစ်သဖြင့် အဆိုပါလုပ်ငန်း(၂)ခုအား ရန်ပုံငွေရရှိမှုအပေါ် မူတည်၍ အကောင်အထည်ဖော် ဆောင်ရွက်ပေးသွားမည်ဖြစ်ပါကြောင်း ပြန်လည်ဖြေကြား သည်။

လပွတ္တာ မဲဆန္ဒနယ်မှ ဦးဝင်းဆွေ(ခ) ဦးဝင်းရွှေ၏ လပွတ္တာမြို့နယ် မြို့မဈေးအား ဈေးဝယ်စင်တာအဖြစ် တည်ဆောက်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ကောင်စီဝင် ဦးခင်မောင်လတ်က လပွတ္တာမြို့နယ်စည်ပင်သာယာရေးအဖွဲ့သည် ကောက် ခံရရှိသောအခွန်ငွေများဖြင့် မြို့သာယာလှပရေးနှင့် လမ်း၊ တံတားလုပ်ငန်း၊ မြို့ဖွံ့ဖြိုးရေး လုပ်ငန်းများ ဆောင်ရွက်ပေးလျက်ရှိပြီး စည်ပင်သာယာရေး အဖွဲ့မှ ဈေးသစ်ပြန်လည်တည် ဆောက်ရန် လတ်တလော အစီအစဉ်မရှိသေးပါကြောင်းနှင့် မြို့မဈေးဟောင်းကြီးအား ဈေးသူ/သားများက ၎င်းတို့ဆန္ဒနှင့်အညီ ခေတ်မီသော ဈေးသစ်အဖြစ် အကျိုးတူရင်းနှီးမြှုပ်နှံ လိုသော ကုမ္ပဏီ သို့မဟုတ် လုပ်ငန်းရှင်များရှိပါက အကောင် အထည်ဖော် ဆောင်ရွက်သွားမည် ဖြစ်ပါကြောင်း ပြန်လည်ဖြေကြားသည်။

တမူးမဲဆန္ဒနယ်မှ ဦးအောင်ကိုလတ်၏ တမူးမြို့၊ မြို့မအမှတ် (၂) ရပ်ကွက်၊ အ.မ.က-၂ (မူလွန်)ကျောင်းရှိ ကျောင်းဆောင်ဟောင်းအား မည်သည့်ကာလတွင် အသစ်ဆောက်လုပ်ပေး မည်ကိုသိရှိလိုခြင်းမေးခွန်းနှင့်စပ်လျဉ်း၍ ပညာရေးဝန်ကြီးဌာန ဒုတိယဝန်ကြီး ဦးနေမျိုးလှိုင် က တမူးမြို့နယ်၊ မြို့မအမှတ်(၂)ရပ်ကွက်ရှိ အမှတ် (၂)အခြေခံပညာမူလတန်း(လွန်)ကျောင်း တွင် ကျောင်းဆောင် (၄)ဆောင်၊ စာသင်ခန်း (၉)ခန်း ရှိပြီး ကျောင်းသားနှင့် စာသင်ခန်းအချိုး အရ စာသင်ခန်း (၈)ခန်း ထပ်မံလိုအပ်ရှိပါကြောင်း။

ကျောင်းသားဦးရေအရ လိုအပ်သော စာသင်ခန်း (၈)ခန်းစာ ကျောင်း ဆောင် ဆောက်လုပ်ပေးနိုင်ရေးအတွက် အန္တရာယ်ဆောင်ဖြစ်သော ပေ (၁၂၀ x ၃၀) သွပ်မိုး၊ ပျဉ်ကာ၊ ပျဉ်ခင်း (၁)ထပ် ဆောင်အား ဖျက်သိမ်းပြီး ပေ (၁၄၀ x ၃၀) RCC (၂)ထပ် ဆောက် လုပ်ရန်အတွက် လာမည့်ဘဏ္ဍာရေးနှစ်များတွင် ငွေလုံးငွေရင်း (တည်ဆောက်ရေး) ဘတ်ဂျက် ရရှိမှုအပေါ် တိုင်းဒေသကြီး၏ တန်းစီဇယားဖြင့် ဆောင်ရွက်သွားမည်ဖြစ်ပါကြောင်း ပြန်လည် ဖြေကြားသည်။

မြစ်ကြီးနား မဲဆန္ဒနယ်မှ ဦးညွန့်ဝင်း၏ မြစ်ကြီးနားမြို့နယ်၊ ရမ်ပူရပ်ကွက်၊ အ.ထ.က (ကျောင်းခွဲ) အမှတ် (၂) တွင် နှစ်ထပ်ကျောင်းဆောင် တစ်ခုတည်ဆောက်ပေးနိုင်ခြင်း ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးနေမျိုးလှိုင်က ကချင်ပြည်နယ်၊ မြစ်ကြီးနားမြို့နယ်၊ ရမ်ပူရပ်ကွက်ရှိ အမှတ်(၂)အခြေခံပညာအထက်တန်းကျောင်း(ခွဲ)တွင် ကျောင်းဆောင် (၅) ဆောင်၊ စာသင်ခန်း(၂၀)ဖြင့် နှစ်သုတ်တက်ကျောင်းအဖြစ် သင်ကြားသင်ယူမှုလုပ်ငန်းများ ဆောင်ရွက်လျက်ရှိပါကြောင်း။

အမှတ်(၂)အခြေခံပညာအထက်တန်း ကျောင်း(ခွဲ)တွင် မြေနေရာလုံလောက်မှုအပေါ် မူတည်၍ စာသင်ခန်း(၁၂) ခန်းစာ ပေ(၁၄၀ x ၃၀) RCC (၃)ထပ်ဆောက်လုပ်ရန် လာမည့်ဘဏ္ဍာရေးနှစ်များတွင် ငွေလုံးငွေရင်း(တည် ဆောက်ရေး) ဘတ်ဂျက်ရရှိမှုအပေါ် ပြည်နယ်၏ တန်းစီဇယားဖြင့် ဆောင်ရွက်သွားမည်ဖြစ်ပါကြောင်း ပြန်လည်ဖြေကြားသည်။

ထားဝယ်မဲဆန္ဒနယ်မှ ဒေါက်တာကျော်ကျော်ဌေး၏ ထားဝယ်မြို့နယ်၊ အမှတ်(၃) အခြေခံပညာ အထက်တန်းကျောင်းရှိ အန္တရာယ်ရှိအဆောက်အဦအား သုံးထပ်ဆောင်အသစ် အဖြစ် မည်သည့်အချိန်တွင် ဆောက်လုပ်ပေးနိုင်မည်ကို သိရှိလိုခြင်း မေးခွန်းနှင့်စပ်လျဉ်း၍ ဒုတိယဝန်ကြီး ဦးနေမျိုးလှိုင်က ထားဝယ်မြို့နယ်၊ အမှတ်(၃)အခြေခံပညာ အထက်တန်း ကျောင်းတွင် ကျောင်းဆောင် (၈)ဆောင်၊ စာသင်ခန်း (၃၇)ခန်းဖြင့် သင်ကြား သင်ယူလုပ်ငန်း များ ဆောင်ရွက်လျက်ရှိပါကြောင်း၊ အမှတ်(၃) အခြေခံပညာအထက်တန်း ကျောင်းရှိ ပေ (၁၄၀ x ၃၀) အုတ်ညှပ် (၂)ထပ် ပိတောက်ဆောင် သည် မြို့နယ်စည်ပင်သာယာရေးအဖွဲ့ အင်ဂျင်နီယာ၏ စိစစ်ထောက်ခံချက်အရ အန္တရာယ်ဆောင်ဖြစ်သဖြင့် အဆိုပါကျောင်း ဆောင်အား ဖျက်သိမ်း၍လိုအပ်သော စာသင်ခန်းအရ ဆောက်လုပ်ပေးရမည့် ကျောင်းဆောင် အား လာမည့်ဘဏ္ဍာရေးနှစ်များတွင် ငွေလုံးငွေရင်း (တည်ဆောက်ရေး) ဘတ်ဂျက်ရရှိမှုအပေါ် တိုင်းဒေသကြီး၏ တန်းစီဇယားဖြင့် ဆောင်ရွက်သွားမည်ဖြစ်ပါကြောင်း ပြန်လည်ဖြေကြား သည်။

မတ္တရာ မဲဆန္ဒနယ်မှ ဦးလှမြင့်၏ မတ္တရာမြို့နယ်တွင် ဆရာ၊ ဆရာမ အင်အားပြည့်စုံ လုံလောက်မှုမရှိပါ၍ ဆောလျင်စွာဖြည့်ဆည်းပေးနိုင်မည့် အစီအစဉ် ရှိ၊ မရှိ မေးခွန်းနှင့် စပ်လျဉ်း၍ ဒုတိယဝန်ကြီး ဦးနေမျိုးလှိုင်က မန္တလေးတိုင်းဒေသကြီး၊ မတ္တရာမြို့နယ်တွင်

အခြေခံပညာအထက်တန်း၊ အလယ်တန်း၊ မူလတန်းကျောင်းပေါင်း (၂၀၁)ကျောင်းရှိရာ ဖွင့်
ကျောင်း (၁၆၁)ကျောင်းရှိပြီး အထက်တန်းဆင့်သင်ကျောင်းများတွင် ဆရာ ကျောင်းသား
အချိုးအရ ဆရာပြည့်စုံလုံလောက်မှုရှိပါကြောင်း၊ အလယ်တန်းဆင့်သင်ကျောင်းများတွင်
လယ်ဆင့်သင်ဆရာလိုအပ်ချက်ရှိသော ကျောင်း (၉)ကျောင်းရှိပြီး ဆရာလိုအပ်ချက်အား
B.A(Edu), B.Sc(Edu) သင်တန်းဆင်းများ ခန့်ထားချိန်တွင် သတ်မှတ်လုပ်ထုံးလုပ်နည်းနှင့်
အညီ ဖြည့်ဆည်းခန့်ထားနိုင်ရေး စီစဉ်ဆောင်ရွက်လျက်ရှိပါကြောင်းနှင့် သင်ကြားရေးဆရာ
ဆရာမများ အပြောင်းအရွှေ့နှင့် ရာထူးတိုးလုပ်ငန်းများ ဆောင်ရွက်ချိန်တွင် ဆန္ဒပြုလျှောက်
ထားသူရှိပါက သတ်မှတ်လုပ်ထုံးလုပ်နည်းနှင့်အညီ ဖြည့်ဆည်းခန့်ထားသွားမည်ဖြစ်ပါ
ကြောင်း။

မူဆင့်သင်ဆရာ လိုအပ်ချက်ရှိသော ကျောင်း (၁၂၃)ကျောင်းအနက် မူလတန်းဆင့်သင်
ကျောင်း (၁၂၀)တွင် ဒေသခန့်ဆရာ (၁၈၈)ဦးဖြင့် သင်ကြားပေးလျက်ရှိကြောင်း၊ ထို့ပြင် Dip.EP
သင်တန်းဆင်း မူဆင့်သင်ဆရာ (၂၅၅)ဦးအား ခန့်ထားပြီးဖြစ်ပါသဖြင့် ဆရာ လိုအပ်
ချက်မရှိပါကြောင်း၊ မူဆင့်သင်ဆရာ ခန့်ထားမှုမရှိသည့် လွန်တောင်း-အခြေခံ ပညာအထက်
တန်းကျောင်း၊ ကျောက်ပြား-အခြေခံပညာအလယ်တန်းကျောင်းနှင့် ပတ်လည်အင်း-အခြေခံ
ပညာအထက်တန်းကျောင်း(ခွဲ) ကျောင်းများအတွက် ရပ်ရွာမှ စေတနာ့ဝန်ထမ်း (၈)ဦး၊ ဒေသ
အခြေအနေအရ ယာယီပိတ်ထားသော ကျောင်းများမှ ဆရာ ဆရာမ (၁၃)ဦးအား ယာယီ
တွဲဖက်သင်ကြားစေခြင်းဖြင့် လတ်တလော သင်ကြားရေးအဆင်ပြေစေရန် ဆောင်ရွက်ထားပါ
ကြောင်း၊ ဆရာလိုအပ်ချက်ရှိသော အဆိုပါ ကျောင်း (၃)ကျောင်းအတွက် သင်ကြားရေး ဆရာ
ဆရာမ အပြောင်းအရွှေ့လုပ်ငန်းများ ဆောင်ရွက်ချိန်တွင် ဆန္ဒပြုလျှောက်ထားသူရှိပါက
သတ်မှတ်လုပ်ထုံးလုပ်နည်းနှင့်အညီ ဖြည့်ဆည်းခန့်ထားပေးသွားမည်ဖြစ်ပါကြောင်း ပြန်လည်
ဖြေကြားသည်။

နတ်တလင်းမဲဆန္ဒနယ်မှ ဦးတင့်လွင်၏ နတ်တလင်းမြို့နယ် အတွင်းရှိရွာသာကုန်း-
ဇီးပင်ကွင်း-ရှမ်းကုန်း-လက်ခုတ်ပင် ကျေးရွာချင်းဆက်လမ်း ပျက်စီးနေပါသဖြင့် ကွန်ကရစ်
လမ်းအဖြစ် မည်သည့်ဘဏ္ဍာနှစ်တွင် ဆောင်ရွက်ပေးမည်ကို သိရှိလိုခြင်း မေးခွန်းနှင့်စပ် လျဉ်း၍
သမဝါယမနှင့်ကျေးလက်ဖွံ့ဖြိုးရေးဝန်ကြီးဌာန ဒုတိယဝန်ကြီး ဦးသိုက်စိုးက ရွာသာ ကုန်း -

ဇီးပင်ကွင်း - ရှမ်းကုန်း - လက်ခုတ်ပင်သို့ ဆက်သွယ်ထားသော လမ်းသည် သမဝါယမနှင့်ကျေးလက်ဖွံ့ဖြိုးရေးဝန်ကြီးဌာန၊ ကျေးလက်လမ်းဖွံ့ဖြိုးရေး ဦးစီးဌာနပိုင် တိုင်းဒေသကြီးမှ စီမံခန့်ခွဲသော လမ်း ဖြစ်ပါကြောင်း၊ လမ်းအရှည် (၂) မိုင် (၇) ဖာလုံ ရှိပါကြောင်း၊ လက်ရှိအခြေအနေတွင် ကျန်ရှိသော အမာခံလမ်း (၁) မိုင်နှင့် မြေသားလမ်း (၆၃၁မ၇၆) ဖာလုံခန့်မှာ ပျက်စီးလျက် ရှိပါကြောင်း၊

အဆိုပါလမ်းအား ရာသီမရွေး သွားလာနိုင်သော လမ်းအဖြစ် ဆောင်ရွက်လျက်ရှိရာ ၂၀၂၅-၂၀၂၆ ဘဏ္ဍာရေးနှစ်တွင် ဆောင်ရွက်ခဲ့ပြီးသော လမ်းပိုင်း (၁) မိုင် (၀၃၁မ၂၄)ဖာလုံမှ မြေနီကျောက်စရစ်ခင်း လုပ်ငန်း (၂) ဖာလုံကို ၂၀၂၇-၂၀၂၈ ဘဏ္ဍာရေးနှစ် တိုင်းဒေသကြီး ငွေလုံးငွေရင်းရန်ပုံငွေတွင် လျာထားသွားမည်ဖြစ်ပြီး ရန်ပုံငွေရရှိမှုအပေါ်မူတည်၍ ဆောင်ရွက် ပေးသွားမည်ဖြစ်ပါကြောင်း ပြန်လည်ဖြေကြားသည်။

မြောင်းမြ မဲဆန္ဒနယ်မှ ဒေါ်မြင့်စန္ဒာအောင်၏ မြောင်းမြမြို့နယ် ရေကျော်ကျေးရွာ အုပ်စုနှင့် လပွတ္တာမြို့နယ် ရေဆိုင်ကျေးရွာအုပ်စုတို့ကို ဆက်သွယ်သည့် ရေကျော်-ရေဆိုင် လမ်းအား ကျောက်ချောလမ်းအဖြစ် ဆောင်ရွက်ပေးရန် အစီအစဉ် ရှိ၊ မရှိ မေးခွန်းနှင့် စပ်လျဉ်း၍ ဒုတိယဝန်ကြီး ဦးသိုက်စိုးက မြောင်းမြ-လပွတ္တာလမ်းမှ တူးမြောင်း-ရေကျော် လမ်းသည် ကျေးလက်လမ်းဖွံ့ဖြိုးရေးဦးစီးဌာန၊ ပြည်ထောင်စုမှ စီမံခန့်ခွဲသော အရှည်(၈) မိုင် (၁) ဖာလုံရှိ Class (C) အဆင့် မြေသားလမ်း ဖြစ်ပါကြောင်း၊ အဆိုပါလမ်း၏ လက်ရှိအခြေ အနေသည်(၂) မိုင် (၅) ဖာလုံမှာ လမ်းအကျယ် ပေ (၂၀) ၊ (၃) မိုင်မှာ လမ်းအကျယ် (၁၅) ပေ၊ (၂) မိုင် (၄) ဖာလုံမှာ လမ်းအကျယ် (၁၂) ပေခန့်သာ ရှိပါကြောင်း။

ဌာနမှသတ်မှတ်ထားသော လမ်းအကျယ်ရရှိနိုင်ရန်အတွက် လွှတ်တော် ကိုယ်စားလှယ် ကြီးများ၊ ကျေးရွာအုပ်ချုပ်ရေးမှူး၊ လမ်းကော်မတီများ၊ လယ်ယာမြေပိုင်ရှင်များနှင့် ညှိနှိုင်း ဆောင်ရွက်သွားမည် ဖြစ်ပါကြောင်း၊ လိုအပ်သော လမ်းအကျယ်ရရှိပါက ရေလွှမ်းမိုးမှု မဖြစ်ပေါ်စေရေးအတွက် လိုအပ်သော လမ်းတာအမြင့်အား မြေပြင်ကွင်းဆင်းတိုင်းတာ၍ ကျေးလက်လမ်းဖွံ့ဖြိုးရေးဦးစီးဌာနမှ ဆက်လက်ဆောင်ရွက်သွားမည်ဖြစ်ပြီး ရရှိရန်ပုံငွေ အပေါ်မူတည်၍ ဆောင်ရွက်ပေးသွားမည် ဖြစ်ပါကြောင်း ပြန်လည်ဖြေကြားသည်။

ဝါးခယ်မ မဲဆန္ဒနယ်မှ ဦးသန်းနိုင်၏ ဝါးခယ်မမြို့နယ်၌ သရွတ်သွတ်ချောင်းကူး တံတားတည်ဆောက်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးသိုက်စိုးက ဝါးခယ်မမြို့နယ်၊ သရွတ်သွတ်ချောင်းကူးတံတား တည်ဆောက်ရမည့်နေရာ သည် ကျေးလက်လမ်းဖွံ့ဖြိုးရေးဦးစီးဌာနပိုင် ကျေးရွာချင်းဆက်လမ်းပေါ်တွင် မရှိပါကြောင်း၊ အဆိုပါချောင်းကူးတံတား တည်ဆောက်ရမည့် လျာထားနေရာတွင် မူလလမ်းနယ်နိမိတ် အကျယ်သည် ၈ ပေ ခန့်သာရှိပြီး လူနေအိမ်များနှင့် ကပ်လျက်ရှိနေပါကြောင်း၊ လိုအပ်သော လမ်းနယ်အကျယ်ရှိအောင် လွှတ်တော်ကိုယ်စားလှယ်ကြီးများ၊ မြို့နယ်စီမံခန့်ခွဲရေးနှင့် အုပ်ချုပ်ရေးကော်မတီများ၊ ဆက်စပ်ဌာနဆိုင်ရာများ၊ ဒေသခံပြည်သူများ ပေါင်းစပ်ညှိနှိုင်း၍ ဆောင်ရွက်သွားရမည်ဖြစ်ပါကြောင်း၊ ပေါင်းစပ်ညှိနှိုင်း၍ ရရှိလာသော ရလဒ်ပေါ်မူတည်ပြီး သတ်မှတ်လမ်းနယ်အကျယ်ရှိအောင် ကနဦးဆောင်ရွက်ပြီးမှသာ တံတားတည်ဆောက်ခြင်း လုပ်ငန်းကို စတင်ရမည်ဖြစ်ပါသဖြင့် လတ်တလောတွင် ဆောင်ရွက်ပေးနိုင်ခြင်း မရှိသေး ပါကြောင်း ပြန်လည်ဖြေကြားသည်။

ဇီးကုန်းမဲဆန္ဒနယ်မှ ဦးကျော်မင်းထွန်း၏ ဇီးကုန်းမြို့နယ် အမှတ်(၂)ရပ်ကွက် ရွှေဘုံ သာ တံတားပျက်စီးနေမှုအား အသစ်တည်ဆောက်ရန် သို့မဟုတ် ပြုပြင်ရန်မည်သည့်အချိန် တွင် ဆောင်ရွက်ပေးမည်ကို သိရှိလိုခြင်း မေးခွန်းနှင့်စပ်လျဉ်း၍ ဒုတိယဝန်ကြီး ဦးသိုက်စိုးက ပဲခူးတိုင်းဒေသကြီး၊ ဇီးကုန်းမြို့နယ်၊ ဇီးကုန်း-သစ်မျှောကြီးကျေးရွာချင်း ဆက်လမ်းသည် တိုင်းဒေသကြီးမှစီမံခန့်ခွဲသောလမ်းဖြစ်ပြီး အဆိုပါလမ်းပေါ်ရှိ ရွှေဘုံသာတံတားသည် ပြည် ထောင်စုမှ ကြီးကြပ်ကွပ်ကဲသော တံတားဖြစ်ပါကြောင်း၊ ယခုအခါ ကမ်းကပ်ခုံ Pier တိုင်များ နှင့် သံပေါင်ယက်မများမှာ ကောင်းမွန်နေပြီး သစ်သားကြမ်းခင်းနှင့် လက်ရန်းများမှာ ဆွေးမြေ့ ပျက်စီးလျက်ရှိပါကြောင်း။

လက်ရှိမြေပြင်အနေအထားအရ သစ်သားကြမ်းခင်းနှင့် လက်ရန်းတန်းများအား အသစ် လဲလှယ်ပြင်ဆင်၍ အသုံးပြုနိုင်မည်ဖြစ်ပါကြောင်း၊ ပျဉ်းကတိုးသစ်များ အသုံးပြုပြီး အသစ်လဲ လှယ်ပြင်ဆင်ခြင်းလုပ်ငန်း ဆောင်ရွက်မည်ဆိုပါက ခန့်မှန်းငွေကျပ် သန်း (၇၀) ကုန်ကျမည် ဖြစ်ပါကြောင်း၊ ၂၀၂၇-၂၀၂၈ ဘဏ္ဍာရေးနှစ် တိုင်းဒေသကြီး(ငွေလုံးငွေရင်း) ရန်ပုံငွေဖြင့် ပထမ

ဦးစားပေးလျာထားတင်ပြပေးမည်ဖြစ်ပြီး ရန်ပုံငွေခွဲဝေရရှိမှုအပေါ်မူတည်၍ ဆောင်ရွက်ပေးသွားမည်ဖြစ်ပါကြောင်း ပြန်လည်ဖြေကြားသည်။

ယင်းနောက် ပြည်သူ့လွှတ်တော်ဥက္ကဋ္ဌက ပြည်သူ့လွှတ်တော် မြန်မာ-အိန္ဒိယ၊ မြန်မာ-ဘင်္ဂလားဒေ့ရှ်၊ မြန်မာ-ကမ္ဘောဒီးယားနှင့် မြန်မာ-ထိုင်း လွှတ်တော်ချင်း ချစ်ကြည်ရင်းနှီးရေး အဖွဲ့များ ဖွဲ့စည်းကြောင်းနှင့် ယင်းအဖွဲ့များတွင် ပါဝင်သည့် အဖွဲ့ဝင်ဦးရေ၊ အဖွဲ့ဝင်များ၏ အမည်စာရင်း၊ အဖွဲ့ဥက္ကဋ္ဌများနှင့် အတွင်းရေးမှူးများ၏ အမည်စာရင်းများကို လွှတ်တော် သို့ အသိပေးတင်ပြပြီး အတည်ပြုချက်ရယူသည်။

ဆက်လက်၍ အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ ပေးပို့လာသော “အမျိုးသားလွှတ်တော် ရွေးကောက်ပွဲဥပဒေကို သတ္တမအကြိမ် ပြင်ဆင်သည့် ဥပဒေကြမ်း” နှင့် “တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို သတ္တမအကြိမ်ပြင်ဆင်သည့်ဥပဒေကြမ်း” တို့ကို လက်ခံရရှိကြောင်း လွှတ်တော်သို့ အသိပေးတင်ပြသည်။

ထို့နောက် ပြည်ထောင်စုရွေးကောက်ပွဲကော်မရှင်က ပေးပို့လာသော “နိုင်ငံရေးပါတီ များမှတ်ပုံတင်ခြင်းနည်းဥပဒေများကို စတုတ္ထအကြိမ်ပြင်ဆင်သည့် နည်းဥပဒေများ” နှင့် စပ်လျဉ်း၍ ပြင်ဆင်သည့်အဆိုကို လက်ခံရရှိကြောင်းနှင့် ပြင်ဆင်ချက်အဆို တင်သွင်းလိုသည့် လွှတ်တော်ကိုယ်စားလှယ်များရှိပါကအမည်စာရင်းတင်သွင်းနိုင်ကြောင်း လွှတ်တော်သို့ ကြေညာသည်။

ယင်းနောက် တတိယအကြိမ် ပြည်သူ့လွှတ်တော် တတိယပုံမှန်အစည်းအဝေး ပထမနေ့ကို ရပ်နားလိုက်ပြီး အစည်းအဝေး ဒုတိယနေ့ကို စက်တင်ဘာ ၂၂ ရက်တွင် ဆက်လက်ကျင်းပသွားမည် ဖြစ်ကြောင်း သိရသည်။

သတင်းအဖွဲ့